

ബഹു. മുഖ്യമന്ത്രിയുടെ അധ്യക്ഷതയിൽ 05.04.2017-ൽ കൂടിയ  
ലൈഫ് മിഷൻ യോഗത്തിന്റെ മിനിറ്റ്സ്

സമ്പൂർണ്ണ പാർപ്പിട ദൗത്യം - ലൈഫ് മിഷന്റെ രണ്ടാം യോഗം  
05.04.2017-ന് ഉച്ചക്ക് 12 മണിക്ക് ബഹു. മുഖ്യമന്ത്രിയുടെ അധ്യക്ഷതയിൽ  
ആരംഭിച്ചു. യോഗത്തിൽ പങ്കെടുത്ത മറ്റ് അംഗങ്ങളുടെ പേര് വിവരം  
അനുബന്ധം 1 ആയി ചേർത്തിരിക്കുന്നു.

അജണ്ട : 1

07.02.2017-ലെ യോഗ തീരുമാനങ്ങൾ അംഗീകരിക്കൽ

07.02.2017-ന് ബഹു. മുഖ്യമന്ത്രിയുടെ അധ്യക്ഷതയിൽ കൂടിയ ലൈഫ്  
മിഷൻ സമ്പൂർണ്ണ യോഗത്തിന്റെ മിനിറ്റ്സ് അംഗീകരിക്കാവുന്നതാണെന്ന്  
തദ്ദേശസ്വയംഭരണ വകുപ്പ് പ്രിൻസിപ്പൽ സെക്രട്ടറി അറിയിച്ചു.

തീരുമാനം

07.02.2017-ൽ കൂടിയ ലൈഫ് മിഷൻ സമ്പൂർണ്ണ യോഗത്തിന്റെ  
മിനിറ്റ്സ് അംഗീകരിച്ചു.

അജണ്ട : 2

മുൻ യോഗ തീരുമാനങ്ങളിന്മേൽ ഉള്ള നടപടികളുടെ പുരോഗതി

(a.) ഗുണഭോക്താക്കളെ കണ്ടെത്തുന്നതിനുള്ള സർവ്വേ

ലൈഫ് മിഷൻ ഗുണഭോക്താക്കളെ കണ്ടെത്തുന്നതിനായുള്ള സർവ്വേ സംസ്ഥാനത്തെ എല്ലാ തദ്ദേശസ്വയംഭരണ സ്ഥാപനങ്ങളിലും പൂർത്തീകരിച്ചതായും 941 പഞ്ചായത്തുകളിലും 93 നഗരസഭകളിലുമായി 12,29,038 കുടുംബങ്ങളെ സർവ്വേ ചെയ്തതായും തദ്ദേശസ്വയംഭരണ വകുപ്പ് പ്രിൻസിപ്പൽ സെക്രട്ടറി അറിയിച്ചു. സർവ്വേയുടെ വിശദവിവരങ്ങൾ അനുബന്ധം - 2 ആയി ചേർത്തിരിക്കുന്നു.

ഒരു റേഷൻ കാർഡ് ഒരു കുടുംബമായി പരിഗണിച്ച് ആനുകൂല്യം നൽകാമോ എന്നത് സംബന്ധിച്ച് യോഗം ചർച്ച ചെയ്തു . ഗുണഭോക്തൃ പട്ടികയിൽ നിന്നും അർഹരായ ഒരു കുടുംബം പോലും ഒഴിവാക്കപ്പെടുന്നില്ല എന്ന് ഉറപ്പുവരുത്തേണ്ടതും എന്നാൽ അനർഹർ ഉൾപ്പെട്ടിട്ടുണ്ടോ എന്നത് കർശനമായി പരിശോധിക്കേണ്ടതുമാണെന്ന് ബഹു: മുഖ്യമന്ത്രി നിർദ്ദേശിച്ചു.

തീരുമാനം

1. ഒരു റേഷൻ കാർഡിൽ ഉൾപ്പെട്ട കുടുംബത്തിന് ഒരു ഭവനം എന്ന രീതിയിൽ, റേഷൻ കാർഡിനെ, ആനുകൂല്യം നൽകുന്നതിനുള്ള അടിസ്ഥാന യൂണിറ്റ് ആയി തിരഞ്ഞെടുക്കാൻ തീരുമാനിച്ചു.

2. അന്തിമ പട്ടികയിൽ ഒരു കാരണവശാലും അനർഹർ ഇടം പിടിക്കാൻ പാടില്ല എന്നും ആയത് ബന്ധപ്പെട്ട തദ്ദേശ സ്ഥാപന സെക്രട്ടറി ഉറപ്പു വരുത്തണം എന്നും തീരുമാനിച്ചു.

(b.) സർവ്വേ വിവരങ്ങളുടെ ഡാറ്റാ എൻട്രി

സർവ്വേ വിവരങ്ങൾ ഡാറ്റാ എൻട്രി ചെയ്യുന്നതിനായി കുടുംബശ്രീയുടെ 63 ഐ.ടി. യൂണിറ്റുകളെ ചുമതലപ്പെടുത്തിയിരുന്നുവെന്നും 03.04.2017 വരെ 542398 കുടുംബങ്ങളുടെ വിവരങ്ങൾ ഡാറ്റാ എൻട്രി നടത്തിയിട്ടുണ്ടെന്നും തദ്ദേശസ്വയംഭരണ വകുപ്പ് പ്രിൻസിപ്പൽ സെക്രട്ടറി അറിയിച്ചു. ഐ. ടി. യൂണിറ്റുകളിലെ 340 കമ്പ്യൂട്ടറുകൾ കൂടാതെ 1000-ത്തോളം കമ്പ്യൂട്ടറുകൾ വാടകയെടുത്താണ് ഡാറ്റാ എൻട്രി നടത്തുന്നത്. ഡാറ്റാ എൻട്രി നടത്തുന്നതിനും ഡാറ്റാ എൻട്രി ചെയ്ത വിവരങ്ങൾ ക്രോഡീകരിക്കുന്നതിനും പ്രത്യേകം സോഫ്റ്റ്‌വെയർ കുടുംബശ്രീ രൂപപ്പെടുത്തിയിട്ടുണ്ട്. ഡാറ്റാ എൻട്രിയുടെ തത്സമയ വിവരം '[www.urbanhousingmission.com/survey](http://www.urbanhousingmission.com/survey)' എന്ന സൈറ്റിൽ ഓൺലൈൻ ആയി ലഭ്യമാണ്. ഡാറ്റാ എൻട്രി പൂർത്തിയാക്കിയ കുടുംബങ്ങളുടെ വിശദവിവരങ്ങൾ അനുബന്ധം - 3 ആയി ചേർത്തിരിക്കുന്നു.

(c.) സർവ്വേ വിവരങ്ങളുടെ വെരിഫിക്കേഷൻ

കുടുംബശ്രീ എ.ഡി.എസ്. അംഗങ്ങൾ നേരിട്ട് കണ്ടെത്തിയ ഭൂരഹിതരുടെയും ഭൂരഹിത-ഭവനരഹിതരുടെയും വിവരങ്ങൾ തദ്ദേശസ്വയംഭരണ സ്ഥാപനങ്ങളിലെ ഫീൽഡ് തല ഉദ്യോഗസ്ഥരെ ഉപയോഗിച്ച് 100% വെരിഫിക്കേഷൻ നടത്തുവാൻ തീരുമാനിച്ചിരുന്ന വിവരം തദ്ദേശസ്വയംഭരണ വകുപ്പ് പ്രിൻസിപ്പൽ സെക്രട്ടറി ഓർമ്മിപ്പിച്ചു. പ്രസ്തുത കുടുംബങ്ങളുടെ എണ്ണം വളരെ കൂടുതൽ ആയതിനാലും വെരിഫിക്കേഷൻ നടത്തേണ്ട തദ്ദേശസ്വയംഭരണ സ്ഥാപന ഉദ്യോഗസ്ഥർ പദ്ധതി നിർവഹണ തിരക്കുകളിൽ ആയിരുന്നതിനാൽ വെരിഫിക്കേഷൻ ഏപ്രിൽ 6 മുതൽ 30 വരെ നടത്തുന്ന വിവരം അറിയിച്ചു.

സർവ്വേ വിവരങ്ങളുടെ വെരിഫിക്കേഷൻ വേണ്ടി ജില്ലാതല പരിശീലനം നൽകുന്നതിനായി ഏപ്രിൽ മാസം ഒന്നാം തീയതി സംസ്ഥാനതലത്തിൽ ജില്ലാ പരിശീലകർക്ക് പരിശീലനം നൽകിയിട്ടുണ്ട്. ഏപ്രിൽ 4, 5 തീയതികളിൽ ജില്ലാതല പരിശീലനങ്ങൾ പൂർത്തിയാക്കും.

ഏപ്രിൽ 30-ന് മുമ്പായി വെരിഫിക്കേഷൻ പൂർത്തിയാക്കുന്നതിനുള്ള തീവ്രശ്രമം നടന്നു വരുന്നു. മെയ് 20-ന് മുമ്പായി ഡാറ്റ എൻട്രി പൂർത്തിയാക്കും.

തീരുമാനം

കുടുംബശ്രീ എ.ഡി.എസ്. അംഗങ്ങൾ നേരിട്ട് കണ്ടെത്തിയ ഭൂരഹിതരുടെയും ഭൂരഹിത-ഭവനരഹിതരുടെയും വിവരങ്ങളുടെ വെരിഫിക്കേഷൻ, തദ്ദേശസ്വയംഭരണ സ്ഥാപനങ്ങളിലെ ഫീൽഡ് തല ഉദ്യോഗസ്ഥരെ ഉപയോഗിച്ച് ഏപ്രിൽ 30-ന് മുമ്പായി പൂർത്തിയാക്കുവാനും വെരിഫിക്കേഷൻ പൂർത്തിയാക്കിയ കുടുംബങ്ങളുടെ വിവരങ്ങൾ മെയ് 20-ന് മുമ്പായി ഡാറ്റ എൻട്രി പൂർത്തിയാക്കി കരട് ഗുണഭോക്തൃ പട്ടിക പ്രസിദ്ധീകരിക്കുവാനും തീരുമാനിച്ചു.

അജണ്ട : 3

മുൻഗണന മാനദണ്ഡങ്ങൾ നിശ്ചയിക്കുന്നത് സംബന്ധിച്ച്

ഇപ്പോൾ കണ്ടെത്തിയിട്ടുള്ള 12.29 ലക്ഷം എന്നത് SECC വിവരങ്ങളുമായി ബന്ധപ്പെട്ടു പരിശോധിക്കുമ്പോൾ വളരെ കൂടുതൽ ആണെന്നത് സൂക്ഷ്മ പരിശോധനയുടെ അനിവാര്യത വ്യക്തമാക്കുന്നു. അതുകൊണ്ട് ലിസ്റ്റിൽ പേരുണ്ട് എന്ന കാരണത്താൽ മാത്രം ലൈഫ് ഗുണഭോക്താവാകുകയില്ല എന്ന് ഉറപ്പാക്കുകയും ചെയ്യേണ്ടതുണ്ട് . സൂക്ഷ്മ

പരിശോധന പൂർത്തിയാക്കാൻ സമയമെടുക്കുമെന്നതിനാൽ ആദ്യ ഘട്ടത്തിൽ ലൈഫ് മിഷന്റെ മുൻതീരുമാനപ്രകാരം ചുവടെ ചേർത്തിട്ടുള്ള എട്ട് വിഭാഗങ്ങൾക്ക് പ്രഥമ പരിഗണന നൽകുവാൻ തീരുമാനിച്ചിട്ടുണ്ട്.

ക്രമ നമ്പർ	വിഭാഗം
1	മാനസിക വെല്ലുവിളികൾ നേരിടുന്നവർ/അന്ധർ/ശാരീരിക തളർച്ച സംഭവിച്ചവർ
2	അഗതികൾ
3	അംഗവൈകല്യമുള്ളവർ
4	ഭിന്നലിംഗക്കാർ
5	ഗുരുതര മാതൃകരോഗമുള്ളവർ
6	അവിവാഹിതരായ അമ്മമാർ
7	രോഗം/അപകടത്തിൽപ്പെട്ട് ജോലിചെയ്ത് വരുമാനം കണ്ടെത്താൻ പ്രാപ്തിയില്ലാത്തവർ
8	വീധവകൾ

ഡാറ്റാ എൻട്രി പൂർത്തിയാക്കിയ 542398 കുടുംബങ്ങളിൽ ഒന്നോ അതിലധികമോ ക്ലേശഘടകങ്ങൾ ഉള്ള 37295 കുടുംബങ്ങളുണ്ട്. Kerala State AIDS Control Society-ൽ നിന്നും ലഭ്യമായ ലിസ്റ്റ് പ്രകാരം HIV +ve

ആയ അംഗങ്ങള് ഉള്ള 1872 ഭൂരിത-ഭവനരഹിത കുടുംബങ്ങളും ഉണ്ട്. ടി രണ്ട് വിഭാഗങ്ങൾ ഉൾപ്പെടെ ആകെ 39167 കുടുംബങ്ങളാണ് ഉള്ളതെന്ന് തദ്ദേശസ്വയംഭരണ വകുപ്പ് പ്രിൻസിപ്പൽ സെക്രട്ടറി അറിയിച്ചു.

ക്ലേശാലടകങ്ങളുടെ എണ്ണം	കുടുംബങ്ങളുടെ എണ്ണം
8	0
7	1
6	0
5	4
4	35
3	192
2	2848
1	34215
ക്ലേശാലടകങ്ങൾ ഉള്ള ആകെ കുടുംബങ്ങൾ	37295
HIV +ve ആയ അംഗങ്ങൾ ഉള്ള കുടുംബങ്ങൾ	1872
ആകെ	39167

മേൽവിവരിച്ച 39167 കുടുംബങ്ങൾക്ക് മുൻഗണന നൽകാവുന്നതാണെന്നും കുടുംബശ്രീ എ.ഡി.എസ്. അംഗങ്ങൾ നേരിട്ട് കണ്ടെത്തിയ ഭൂരഹിതരുടെയും ഭൂരഹിത-ഭവനരഹിതരുടെയും വിവരങ്ങളുടെ വെരിഫിക്കേഷൻ പൂർത്തിയാക്കുമ്പോൾ പ്രസ്തുത ലിസ്റ്റിൽ ഉൾപ്പെട്ട മേൽവിവരിച്ച ക്ലേശഘടകങ്ങളിൽ ഒരേണ്ണമെങ്കിലും ഉള്ള കുടുംബങ്ങൾക്കും ഇതേ മുൻഗണന നൽകാവുന്നതാണെന്നും തദ്ദേശസ്വയംഭരണ വകുപ്പ് പ്രിൻസിപ്പൽ സെക്രട്ടറി അഭിപ്രായപ്പെട്ടു.

'വിധവകൾ ഉൾപ്പെട്ട കുടുംബം' എന്നത് ഒരു ക്ലേശഘടകമായി പരിഗണിക്കുമ്പോൾ സർവ്വേയിൽ ഏറിയ പങ്കും ഇത്തരം കുടുംബങ്ങൾ ആകാൻ ഇടയുണ്ടെന്നും മറ്റ് മാനദണ്ഡങ്ങൾ കൂടി പരിഗണിച്ചില്ലായെങ്കിൽ അന്തിമ ഗുണഭോക്തൃ ലിസ്റ്റിൽ ഇക്കൂട്ടരിൽ നിന്ന് അനർഹർ കടന്നു കൂടാൻ ഇടയുണ്ടെന്ന് ബഹു. ധനമന്ത്രി അഭിപ്രായപ്പെട്ടു. ഒഴിവാക്കൽ മാനദണ്ഡങ്ങൾ അനുസരിച്ച് പരിശോധന പൂർത്തിയാക്കുമ്പോൾ അനർഹർ പൂർണ്ണമായും ഒഴിവാക്കപ്പെടുമെന്ന് തദ്ദേശസ്വയംഭരണ വകുപ്പ് പ്രിൻസിപ്പൽ സെക്രട്ടറി അഭിപ്രായപ്പെട്ടു. മാത്രമല്ല, SECC സർവ്വേയിലും തദ്ദേശസ്വയംഭരണ സ്ഥാപനങ്ങളുടെ ലിസ്റ്റിലുമുള്ള ഭവനരഹിതരുടെ മാത്രം ലിസ്റ്റാണ് ഇതെന്നും അവരിലെ വിധവകളുള്ള കുടുംബങ്ങൾ മാത്രമേ ഇതിൽ വരുന്നുള്ളൂ എന്നും അറിയിച്ചു.



തീരുമാനങ്ങൾ

1. ഒന്നോ അതിലധികമോ ക്ലേശഘടകങ്ങൾ ഉള്ള കുടുംബങ്ങൾക്കും (റേഷൻ കാർഡ് അടിസ്ഥാനത്തിൽ) Kerala State AIDS Control Society-ൽ നിന്നും ലഭ്യമായ ലിസ്റ്റ് പ്രകാരം HIV +ve ആയ അംഗങ്ങൾ ഉള്ള ഭൂരഹിത-ഭവനരഹിത കുടുംബങ്ങൾക്കും ആദ്യ ഘട്ടത്തിൽ മുൻഗണന നൽകാൻ തീരുമാനിച്ചു.
2. കുടുംബശ്രീ എ.ഡി.എസ്. അംഗങ്ങൾ നേരിട്ട് കണ്ടെത്തിയ ഭൂരഹിതരുടെയും ഭൂരഹിത-ഭവനരഹിതരുടെയും വിവരങ്ങളുടെ 100% വെരിഫിക്കേഷൻ പൂർത്തിയാകുമ്പോൾ പ്രസ്തുത ലിസ്റ്റിൽ ഉൾപ്പെട്ട ഒന്നോ അതിലധികമോ ക്ലേശഘടകങ്ങൾ ഉള്ള കുടുംബങ്ങൾക്കും മുൻഗണന നൽകാൻ തീരുമാനിച്ചു.
3. ടി രണ്ട് വിഭാഗങ്ങളിലെയും കുടുംബങ്ങൾക്ക് അപ്പീൽ കഴിഞ്ഞത് അന്തിമ ലിസ്റ്റ് തയ്യാറാക്കുന്നതിന് കാത്തു നിൽക്കാതെ അർഹരാണ് എന്ന് ഉറപ്പു വരുത്തി ഭവന നിർമ്മാണ സഹായം നൽകുവാനും ഇക്കൂട്ടത്തിലെ ഭൂരഹിതരെ ഭവന സമുച്ചയങ്ങളിൽ പുനരധിവസിപ്പിക്കുവാനും തീരുമാനിച്ചു.

അജണ്ട : 4

ഭവന സമുച്ചയങ്ങളുടെ നിർമ്മാണം

സർക്കാരിന്റെ ഒന്നാം വാർഷികത്തിനോടനുബന്ധിച്ച് 2017 മേയ് 25-ന് മുമ്പ് സംസ്ഥാനത്ത് 14 ജില്ലകളിലും ഓരോ ഭവന സമുച്ചയത്തിന്റെ നിർമ്മാണം ആരംഭിക്കാനാണ് മിഷൻ ലക്ഷ്യമിടുന്നതെന്നും അവ നിർമ്മിക്കാനായി 12 ജില്ലകളിൽ നിന്ന് 56 പ്ലോട്ടുകളിലായി 88.44 ഏക്കർ ഭൂമി ജില്ലാ കലക്ടർമാർ കണ്ടെത്തിയിട്ടുണ്ടെന്നും ഇതിൽ 74.41 ഏക്കർ ഭൂമി ഭവനസമുച്ചയം നിർമ്മിക്കുന്നതിന് പ്രാഥമിക സൗകര്യങ്ങൾ ഉള്ളവയാണെന്നും അറിയിച്ചു. പ്രസ്തുത ഭൂമികൾ വിവിധ വകുപ്പുകളുടെയും തദ്ദേശ സ്വയംഭരണ സ്ഥാപനങ്ങളുടേയും അധീനതയിൽ ആയതിനാൽ അവ കൈമാറിക്കിട്ടുന്നതിനും സാങ്കേതികപരമായും നിയമപരമായും ഭവനനിർമ്മാണത്തിന് യോഗ്യമായ ഭൂമിയാണോ എന്ന് പരിശോധിക്കുന്നതിനും ജില്ലാ കലക്ടർമാർ മുഖേന നടപടി സ്വീകരിച്ചു വരികയാണെന്നും തദ്ദേശസ്വയംഭരണ വകുപ്പ് പ്രിൻസിപ്പൽ സെക്രട്ടറി അറിയിച്ചു. എത്ര നിലയിലുള്ള സമുച്ചയങ്ങളാണ് വേണ്ടത് എന്നത് അതത് പ്രദേശത്തെ ഭവന രഹിതരെ ആശ്രയിച്ചിരിക്കും. ആവശ്യാനുസരണം സമുച്ചയങ്ങളിൽ ലിഫ്റ്റ് ഏർപ്പെടുത്തേണ്ടി വന്നാൽ ആയതിന്റെ സാമ്പത്തിക സാങ്കേതിക വശം പരിശോധിച്ച് യുക്തമായ തീരുമാനം എടുക്കണം എന്നും ചർച്ചയുണ്ടായി .

## തീരുമാനങ്ങൾ

1. വിവിധ വകുപ്പുകളുടെ കൈവശമുള്ള അനുയോജ്യമായ സ്ഥല കണ്ടെത്തുന്നതിനായി എല്ലാ ജില്ലയിലും ജില്ലാ കലക്ടറുടെ അധ്യക്ഷതയിൽ വിവിധ വകുപ്പ് മേധാവികളുടെ യോഗം വിളിച്ചു ചേർക്കുന്നതിന് ലൈഫ് മിഷൻ സി.ഇ.ഒ.യെ ചുമതലപ്പെടുത്തി തീരുമാനിച്ചു. ഇത്തരത്തിൽ കണ്ടെത്തുന്ന സ്ഥലം കെട്ടിട നിർമ്മാണത്തിന് സാങ്കേതികമായും നിയമപരമായും സാമൂഹികമായും അനുയോജ്യമാണെന്ന് ജില്ലാ കലക്ടർ ഉറപ്പു വരുത്തേണ്ടതാണ്.
2. തദ്ദേശ സ്ഥാപനങ്ങളുടെ ഉടമസ്ഥതയിലുള്ള ഭൂമികൾക്ക് പ്രഥമ പരിഗണന നൽകി ഭവന സമുച്ചയങ്ങൾ നിർമ്മിക്കാൻ തീരുമാനിച്ചു. തദ്ദേശ സ്ഥാപനങ്ങളുടെ ഭൂമികൾ ഭവന സമുച്ചയങ്ങളുടെ നിർമ്മാണത്തിന് കൈമാറി നൽകുവാൻ തദ്ദേശസ്വയംഭരണ സ്ഥാപനങ്ങളോട് ആവശ്യപ്പെടുവാനും തീരുമാനിച്ചു.
3. ഭൂമി ലഭ്യമാക്കുന്ന തദ്ദേശ സ്വയംഭരണ സ്ഥാപനങ്ങളിലെ മുഴുവൻ ഭൂരഹിത-ഭവനരഹിതരെയും പുനരധിവാസിപ്പിച്ച ശേഷം ഭവന സമുച്ചയങ്ങളിൽ സ്ഥലം ലഭ്യമെങ്കിൽ അയൽ തദ്ദേശസ്വയംഭരണ സ്ഥാപനത്തിലെ ഗുണഭോക്താക്കൾക്ക് നൽകുന്നതിന് തീരുമാനിച്ചു.

4. ഭവനസമുച്ചയങ്ങളിൽ എത്ര നിലകൾ ആവാം എന്നത് തദ്ദേശസ്വയംഭരണ സ്ഥാപനത്തിലെ ഭൂരഹിത-ഭവനരഹിതരുടെ എണ്ണവും സ്ഥലത്തിന്റെ വിലയും പരിഗണിച്ച് തീരുമാനം എടുക്കേണ്ടതാണ്. ആവശ്യമെങ്കിൽ ലിഫ്റ്റുകൾ ഏർപ്പെടുത്തി കൂടുതൽ നിലകളുള്ള സമുച്ചയങ്ങളുടെ നിർമ്മാണവും ഏറ്റെടുക്കാവുന്നതാണ് എന്നും തീരുമാനിച്ചു.
5. ഭവനസമുച്ചയങ്ങളുടെ നിർമ്മാണത്തിന് തെരഞ്ഞെടുക്കുന്ന ഭൂമിയുടെ കുറഞ്ഞ വിസ്തീർണ്ണം 50 സെന്റ് ആയി നിജപ്പെടുത്തുവാൻ തീരുമാനിച്ചു.
6. വിദ്യാഭ്യാസം, വ്യവസായം എന്നിവയൊഴികെയുള്ള വകുപ്പുകളുടെ ഉടമസ്ഥതയിലുള്ള ഭൂമികൾ മറ്റ് ആവശ്യങ്ങൾക്ക് വാങ്ങിയതാണോ എന്ന് പരിശോധിക്കുവാനും അല്ലാത്ത പക്ഷം അവ ഭവനസമുച്ചയ നിർമ്മാണത്തിനായി ലൈഫ് മിഷൻ കൈമാറുന്നതിന് നടപടി സ്വീകരിക്കുവാനും പ്രസ്തുത ഭൂമികളുടെ വിവരങ്ങൾ ബന്ധപ്പെട്ട വകുപ്പ് സെക്രട്ടറിമാർക്ക് നൽകുവാൻ തീരുമാനിച്ചു.
7. തോട്ടം മേഖലയിലെ തൊഴിലാളികളെ പുനരധിവാസിപ്പിക്കുന്നതിന് തോട്ടം മേഖലയിൽത്തന്നെ ഭൂമി കണ്ടെത്തുന്നതിനായും തോട്ടം ഉടമകളുടെ സഹകരണത്തോടെ ഭവനസമുച്ചയങ്ങൾ

നിർമ്മിക്കുന്നതിനുമായി തോട്ടം ഉടമകളുമായി ചർച്ച നടത്തുന്നതിന് തൊഴിൽ വകുപ്പിനെ ചുമതലപ്പെടുത്തി.

8. ആദ്യം നിർമ്മിക്കുന്ന ഭവന സമുച്ചയങ്ങളുടെ നിർമ്മാണത്തിനായി താഴെ പറയുന്ന നടപടിക്രമം പാലിക്കുവാൻ തീരുമാനിച്ചു.

(a) ഭവനസമുച്ചയം നിർമ്മിക്കുന്നതിനുള്ള കരാറുകാരെ മത്സരാധിഷ്ഠിത e-tender മുഖേന തിരഞ്ഞെടുക്കുവാൻ തീരുമാനിച്ചു.

(b) ഭവനസമുച്ചയ നിർമ്മാണത്തിന്റെ ഭാഗമായി Prefab, Pre-manufactured തുടങ്ങിയ വിവിധ സാങ്കേതിക വിദ്യ ഉപയോഗിക്കുന്ന ദേശീയ അന്തർദേശീയ നിർമ്മാണ കമ്പനികളെയും നിർമ്മാണ കമ്പനികളുടെ സംഘടനകളുടെയും മറ്റ് വിവിധ ഏജൻസികളുടെയും ആർകിടെക്ടുകളുടെയും ഒരു രാജ്യാന്തര വർക്ക് ഷോപ്പ് നടത്തുവാൻ തീരുമാനിച്ചു.

(c) ആദ്യ ഘട്ടത്തിൽ ഭവന സമുച്ചയങ്ങൾ നിർമ്മിക്കുന്നതിനായി ULCCS, CREDAI-യി പോലെയുള്ള ഏജൻസികളുടെ അംഗങ്ങളുടെയും മറ്റ് പ്രമുഖ നിർമ്മാണ കമ്പനികളുടെയും വർക്ക്ഷോപ്പ് സംഘടിപ്പിച്ച് നിശ്ചിത യോഗ്യത ഉള്ളവരെ എംപാനൽ ചെയ്യുന്നതിന്

തദ്ദേശസ്വയംഭരണ വകുപ്പ് പ്രിൻസിപ്പൽ സെക്രട്ടറിയെ ചുമതലപ്പെടുത്തി തീരുമാനിച്ചു.

(d) എല്ലാ ജില്ലയിലും പ്രാദേശിക സാങ്കേതിക വിദ്യയും നിർമ്മാണ സാമഗ്രികളും പരിചയപ്പെടുത്തുന്നതിനായി സംസ്ഥാനത്തും രാജ്യത്തും ഈ മേഖലയിൽ പ്രവർത്തിക്കുന്ന സ്ഥാപനങ്ങളെ പങ്കെടുപ്പിച്ച് കൊണ്ട് Building Exhibition നടത്തുവാൻ തീരുമാനിച്ചു. ഇതിനാവശ്യമായ നടപടികൾ ലൈഫ് മിഷൻ സി.ഇ.ഒ. എടുക്കേണ്ടതാണ്.

(e) പുത്തൻ സാങ്കേതിക വിദ്യകൾ ഉപയോഗിച്ച് നിർമ്മാണം നടത്തുമ്പോൾ പരമാവധി പ്രാദേശികമായ നിർമ്മാണ യൂണിറ്റുകൾ / നിർമ്മാതാക്കളെ ഉൾക്കൊള്ളിക്കുവാൻ തീരുമാനിച്ചു.

(f) ലൈഫ് പദ്ധതിയിൽ ഗുണഭോക്താവ് ആകുന്ന കുടുംബങ്ങളിലെ അർഹരായ എല്ലാ അംഗങ്ങൾക്കും തൊഴിൽ നൈപുണ്യ പരിശീലനം നൽകുന്നതിന് കുടുംബശ്രീയെ ചുമതലപ്പെടുത്തി തീരുമാനിച്ചു.

(g) ഭവന സമുച്ചയങ്ങളുടെ നിർമ്മാണത്തിന് എസ്റ്റിമേറ്റ് തയ്യാറാക്കാൻ 2014-ലെ ഡി.എസ്.ആർ. റേറ്റ് ഉപയോഗിക്കുവാൻ തീരുമാനിച്ചു.

9. ഭവന സമുച്ചയങ്ങളുടെ നിർമ്മാണത്തിന് സാങ്കേതിക അനുമതി നൽകുന്നതിന് ലൈഫ് മിഷന്റെ ഭാഗമായി ഒരു സംസ്ഥാനതല ടി.എസ്. കമ്മിറ്റി താഴെ വിവരിച്ച മാതൃകയിൽ രൂപീകരിക്കുവാൻ തീരുമാനിച്ചു.

- ലൈഫ് മിഷന്റെ ഭാഗമായ ടി. എസ്. കമ്മിറ്റിക്ക് പരിധിയില്ലാതെ ഭവന സമുച്ചയ നിർമ്മാണത്തിന് സാങ്കേതിക അനുമതി നൽകുന്നതിനുള്ള അധികാരം ഉണ്ടായിരിക്കും
- നാല് പേരടങ്ങുന്ന പ്രസ്തുത കമ്മിറ്റിയിൽ ഒരു Architect-ഉം രണ്ട് സിവിൽ എൻജിനീയർമാരും ഉൾപ്പെടണം. ഒരാൾ M-Tech Structural Engineer ആയിരിക്കണം. (I.I.T.യിൽ നിന്ന് ബിരുദം നേടിയവർക്ക് മുൻഗണന)
- രണ്ട് സിവിൽ എൻജിനീയർമാരിൽ ഒരാൾ തദ്ദേശ സ്വയംഭരണ വകുപ്പിലെയോ മറ്റ് സർവ്വീസിൽ നിന്നോ കുറഞ്ഞ പക്ഷം സൂപ്രണ്ടിംഗ് എൻജിനീയറുടെ പദവിയിൽ എങ്കിലും വിരമിച്ച ആൾ ആയിരിക്കണം.
- മറ്റ് രണ്ട് സിവിൽ എൻജിനീയർമാർ ഒരു Architect എന്നിവരെ കേരള സംസ്ഥാന ഹൗസിംഗ് ബോർഡ് നിന്നും LSGD Engineering Wing എന്നിവിടങ്ങളിൽ നിന്നും വർക്കിംഗ്

നിയമിക്കുന്നവർ ആയിരിക്കണം

അജണ്ട : 5

പൂർത്തീകരിക്കാനുള്ള ഭവനങ്ങളുടെ പൂർത്തീകരണം

ലൈഫ് മിഷനിലെ പ്രധാനപ്പെട്ട ഒരു ഘടകമാണ് സർക്കാർ ധനസഹായം ലഭിച്ച് പണി ആരംഭിച്ചിട്ട് പൂർത്തിയാക്കാത്ത ഭവനങ്ങളുടെ പൂർത്തീകരണമെന്ന് തദ്ദേശസ്വയംഭരണ വകുപ്പ് പ്രിൻസിപ്പൽ സെക്രട്ടറി അറിയിച്ചു. ആദ്യഘട്ടത്തിൽ പ്രധാനമായും താഴെപറയുന്ന പദ്ധതിയിൽപ്പെട്ട ഗുണഭോക്താക്കളെയാണ് ലൈഫ് പദ്ധതിയിലെ ഈ ഘടകത്തിൽ ലക്ഷ്യമിടുന്നത്.

1. ഇ.എം.എസ് ഭവന പദ്ധതി
2. ജനകീയ ആസൂത്രണ പദ്ധതി
3. തദ്ദേശ സ്വയംഭരണ സ്ഥാപനങ്ങളുടെ തനതു ഭവന പദ്ധതികൾ
4. ആർ.എ.വൈ / ബി.എസ്.യു.പി / ഐ.എച്ച്.എസ്.ഡി.പി
5. വിവിധ ഡിപ്പാർട്ട്മെന്റുകളുടെ ഭവന പദ്ധതികൾ

ഇത്തരത്തിലുള്ള വിവിധ പദ്ധതികളിൽ ഉൾപ്പെട്ട് ആനുകൂല്യം ലഭിച്ച് പണി ആരംഭിച്ചിട്ട് പൂർത്തിയാക്കാത്ത ഭവനങ്ങളുടെ ലഭ്യമായ വിവരങ്ങൾ തദ്ദേശസ്വയംഭരണ വകുപ്പ് പ്രിൻസിപ്പൽ സെക്രട്ടറി അവതരിപ്പിച്ചു.



IAY	-	10577
ST വകുപ്പ്	-	13440
IHSDP	-	964
BSUP	-	2099
ന്യൂനപക്ഷ ക്ഷേമ വകുപ്പ്	-	255
ആകെ	-	27335

ഗ്രാമപഞ്ചായത്തുകൾ മുഖേന നടപ്പിലാക്കിയ ഭവന പദ്ധതികളിലെ

പൂർത്തിയാക്കാത്ത ഭവനങ്ങളുടെ വിവരം ഏപ്രിൽ 10-നകം ലഭിക്കുന്നതാണ്.

വിവിധ പദ്ധതികളിൽ ഉൾപ്പെട്ട് ധനസഹായം കൈപ്പറ്റിയ ശേഷം വീട് പണി പൂർത്തിയാക്കാത്തവരും ധനസഹായം പൂർണ്ണമായും ലഭ്യമാക്കാത്തതിനാൽ വീട് പണി പൂർത്തിയാക്കാൻ കഴിയാത്തവരുമാണ് ഈയിനത്തിൽ ഉള്ളതെന്നും ഈ വീടുകൾ പൂർത്തീകരിക്കുന്നതിനായി തദ്ദേശസ്വയംഭരണ സ്ഥാപനാടിസ്ഥാനത്തിൽ പദ്ധതി തയ്യാറാക്കണമെന്നും ബഹു. ധനമന്ത്രി പറഞ്ഞു.

ജനകീയ പങ്കാളിത്തത്തോടെ പ്രാദേശികമായ സാമ്പത്തിക സഹായങ്ങൾ സ്വീകരിച്ച് ഇത്തരം വീടുകൾ പൂർത്തീകരിക്കുന്നതിന് ഒരു ജനകീയ മുന്നേറ്റം ഉണ്ടാവണമെന്നും അതിന് ജില്ലാ കലക്ടർമാർ മുൻകൈ എടുക്കണമെന്നും ബഹു. മുഖ്യമന്ത്രി നിർദ്ദേശിച്ചു.

തീരുമാനങ്ങൾ

1. പൂർത്തീകരിക്കാത്ത ഭവനങ്ങൾ പൂർത്തീകരിക്കുന്നതിന് പ്രാദേശികമായി വിഭവ സമാഹരണം നടത്തി സംഭാവനകൾ സ്വീകരിച്ച്, നിർമ്മാണം പൂർത്തിയാക്കാനും, കഴിയുന്ന പക്ഷം ഒരു കൂട്ടം ഭവനങ്ങളുടെ

പൂർത്തീകരണം താത്പര്യമുള്ള ഏജൻസികളുടെ സഹകരണത്തോടെ സൗജന്യമായി പൂർത്തീകരിക്കുവാനും തീരുമാനിച്ചു. മുഖത്തല ബ്ലോക്ക് പഞ്ചായത്ത് സ്വീകരിച്ച ഈ മാതൃക മറ്റ് തദ്ദേശസ്വയംഭരണ സ്ഥാപനങ്ങൾക്കും പിന്തുടരാവുന്നതാണ്. ഈ നടപടി ജില്ലാ തലത്തിൽ എക്കോപിപ്പിക്കുന്നതിനായി ജില്ലാ കലക്ടർമാരെ ചുമതലപ്പെടുത്തി.

2. നിർമ്മാണം പൂർത്തിയാക്കുന്നതിന് ആനുകൂല്യം നൽകുന്നതിനായി ഭാഗിക നിർമ്മാണം നടത്തിയ ഭവനങ്ങളുടെ പരമാവധി വിസ്തീർണ്ണം 600 ചതുരശ്ര അടിയായി നിജപ്പെടുത്തുവാൻ തീരുമാനിച്ചു. കൂടാതെ, ഏതെങ്കിലും പദ്ധതിയിൽ തറവിസ്തീർണ്ണം 600 ചതുരശ്ര അടിക്ക് മുകളിൽ അനുവദിച്ചിട്ടുള്ള പക്ഷം പ്രസ്തുത തറവിസ്തീർണ്ണത്തിൽ ഭവനം നിർമ്മിച്ച് തുടങ്ങിയവർക്കും ആനുകൂല്യം നൽകാൻ തീരുമാനിച്ചു.

3. ഭവന നിർമ്മാണം തുടങ്ങി പൂർത്തീകരിക്കാത്ത ഭവനങ്ങളുടെ പൂർത്തീകരണത്തിനായി ഓരോ തദ്ദേശസ്വയംഭരണ സ്ഥാപനവും വിശദ കർമ്മ പദ്ധതി തയ്യാറാക്കുന്നതിനും അതിന് ആവശ്യമായ മാർഗ്ഗനിർദ്ദേശം പുറപ്പെടുവിക്കുന്നതിനും തീരുമാനിച്ചു.

4. TPTA-യുടെ പങ്കാളിത്തം ഉറപ്പു വരുത്തി, പൂർത്തീകരിക്കാത്ത ഭവനങ്ങൾ പൂർത്തിയാക്കുന്നതിന് എസ്റ്റിമേറ്റ്, സാങ്കേതിക ഓഡിറ്റ് എന്നിവ തയ്യാറാക്കി, അവ പരിഗണിച്ച് യൂണിറ്റ് നിരക്കിന് ആനുപാതികമായി തുക നൽകുന്നതിന് തീരുമാനിച്ചു.

5. വ്യക്തിഗത ഗുണഭോക്താക്കൾക്ക് ഭവന നിർമ്മാണത്തിന് നൽകുന്ന ധനസഹായം പൊതു വിഭാഗത്തിന് 3.5 ലക്ഷം രൂപയും

പട്ടികജാതി വിഭാഗം, തോട്ടം-മത്സ്യബന്ധനമേഖലയിൽ ഉള്ളവർക്കും 4 ലക്ഷം രൂപയും ആയി നിജപ്പെടുത്തുവാൻ തീരുമാനിച്ചു. പട്ടികവർഗ്ഗ വിഭാഗങ്ങൾക്ക് മുൻതീരുമാന പ്രകാരം യഥാർത്ഥ നിർമ്മാണ ചെലവ് അനുവദിക്കുവാനും തീരുമാനിച്ചു.

6. ബ്ലോക്കടിസ്ഥാനത്തിൽ തൊഴിലുറപ്പ് പദ്ധതിയിലോ തദ്ദേശസ്വയംഭരണ സ്ഥാപനങ്ങളുടെ വാർഷിക പദ്ധതിയിലോ ഉൾപ്പെടുത്തി ഭവന നിർമ്മാണ സാമഗ്രികൾ പ്രാദേശികമായി നിർമ്മിച്ച് ഗുണഭോക്താക്കൾക്ക് നൽകുവാൻ തദ്ദേശ സ്ഥാപനങ്ങൾക്ക് നിർദ്ദേശം നൽകുവാൻ തീരുമാനിച്ചു.

7. ലൈഫ് മിഷന്റെ പ്രവർത്തനങ്ങൾക്കായി പ്രാദേശികമായ സംഭാവനകളും മറ്റു CSR ഫണ്ടുകളും സ്വീകരിക്കുന്നതിന് കുടുംബശ്രീയെ ചുമതലപ്പെടുത്തി. പ്രാദേശികമായ സംഭാവനകൾ ജില്ലാ അടിസ്ഥാനത്തിൽ ശേഖരിക്കുന്നതിനായി ഊർജ്ജിതമായ ശ്രമം നടത്തുന്നതിന് ജില്ലാ കലക്ടർമാരെ ചുമതലപ്പെടുത്തി. സംഭാവന നൽകുന്നവർക്ക് നികുതിയിളവ് നൽകുന്നതിന് നടപടി സ്വീകരിക്കുവാൻ ലൈഫ് മിഷൻ സി.ഇ.ഒ.-യെ ചുമതലപ്പെടുത്തി തീരുമാനിച്ചു.

8. ലൈഫ് മിഷന്റെ പ്രവർത്തനങ്ങൾക്കായി വിദേശത്ത് നിന്ന് സംഭാവനകൾ ലഭ്യമായാൽ സ്വീകരിക്കുന്നതിന് ധനകാര്യ അഡീഷണൽ

ചീഫ് സെക്രട്ടറിയുടെ പേരിൽ നിലവിലുള്ള അക്കൗണ്ട് ഉപയോഗിക്കുവാൻ തീരുമാനിച്ചു.

അജണ്ട : 6

നിലവിൽ നടപ്പിലാക്കി കൊണ്ടിരിക്കുന്ന പദ്ധതികളുടെ സംയോജനം

നഗരങ്ങളിൽ പി.എം.എ.വൈ (അർബൻ)-നിൽ 25,654 വീടുകൾക്ക് 2016-17 വർഷത്തിൽ അംഗീകാരം ലഭിക്കുകയും 2000 വീടുകളുടെ പണി തുടങ്ങുകയും ചെയ്തതായും പി.എം.എ.വൈ (റൂറൽ) പദ്ധതിയിൽ 32000 വീടുകൾക്ക് 2016-17 വർഷത്തിൽ അംഗീകാരം ലഭിച്ചതായും തദ്ദേശസ്വയംഭരണ വകുപ്പ് പ്രിൻസിപ്പൽ സെക്രട്ടറി അറിയിച്ചു. നടപ്പുവർഷം ലൈഫിൽ ടി പദ്ധതികൾ സംയോജിപ്പിക്കുമ്പോൾ, രണ്ട് പദ്ധതികളിലെയും യൂണിറ്റ് നിരക്കിൽ വ്യത്യാസം ഉണ്ടാകുന്നു.

PMAY നഗരവും ഗ്രാമവും സംയോജിപ്പിക്കുമ്പോൾ ജനറൽ വിഭാഗത്തിന് യഥാക്രമം ഒരു ലക്ഷം രൂപയുടെയും 2,30,000 രൂപയുടെയും വ്യത്യാസം ഉണ്ടാകുന്നതായും മറ്റ് വിഭാഗങ്ങൾക്ക് യഥാക്രമം 1,50,000 രൂപയും 2,80,000 രൂപയുടെയും വ്യത്യാസം ഉണ്ടാവുന്നതാണ്.

പ്രസ്തുത പദ്ധതികൾ ലൈഫുമായി സംയോജിപ്പിക്കുമ്പോൾ വിവിധ വകുപ്പുകൾ മുഖേന നടപ്പാക്കുന്ന ഭവന നിർമ്മാണ പദ്ധതികളിൽ നൽകുന്ന

യൂണിറ്റ് കോസ്റ്റും ലൈഫ് മിഷൻ മുഖേന നൽകുവാൻ തീരുമാനിച്ചിട്ടുള്ള യൂണിറ്റ് കോസ്റ്റും തമ്മിലുള്ള വ്യത്യാസം ഏകീകരിക്കാത്ത പക്ഷം പദ്ധതിയിലെ ഗുണഭോക്താക്കൾ പലരും പിന്മാറ്റത്തിന് സാധ്യതയുണ്ട് എന്നും അഭിപ്രായം പ്രകടിപ്പിക്കപ്പെട്ടു.

തീരുമാനങ്ങൾ

1. വിവിധ വകുപ്പുകൾ മുഖേന നടപ്പാക്കുന്ന PMAY പോലുള്ള ഭവന നിർമ്മാണ പദ്ധതികളിൽ നൽകുന്ന യൂണിറ്റ് കോസ്റ്റും ലൈഫ് മിഷൻ മുഖേന നൽകുവാൻ തീരുമാനിച്ചിട്ടുള്ള യൂണിറ്റ് കോസ്റ്റും തമ്മിലുള്ള വ്യത്യാസം ഏകീകരിക്കുന്നതിനും അധികം വകയിരുത്തുന്ന ബാക്കി തുക ലൈഫ് മിഷനിൽ നിന്ന് നൽകുവാനും തീരുമാനിച്ചു.
2. ലൈഫ് മിഷന്റെ ധനസമാഹരണത്തിന് സംസ്ഥാന സർക്കാർ ഒന്നാകെ വായ്പ എടുക്കുന്നതിന് തീരുമാനിച്ചു. ആയതിനുള്ള തുടർ നടപടി സ്വീകരിക്കുവാൻ തദ്ദേശസ്വയംഭരണ വകുപ്പ് പ്രിൻസിപ്പൽ സെക്രട്ടറിയെ ചുമതലപ്പെടുത്തി.
3. പ്രസ്തുത വായ്പയുടെ മുതൽ തദ്ദേശസ്വയംഭരണ സ്ഥാപനങ്ങളുടെ വാർഷിക പദ്ധതി വിഹിതത്തിന്റെ 25%-ത്തിൽ അധികരിക്കാതെ ഓരോ വർഷവും തിരിച്ച് പിടിക്കുവാനും പലിശ പൂർണ്ണമായും സംസ്ഥാന സർക്കാർ വഹിക്കുന്നതിനും തീരുമാനിച്ചു.

4. ഗ്രാമപഞ്ചായത്ത് തലത്തിലെ വായ്പാ തിരിച്ചടവ് 40:35:25 എന്ന അനുപാതത്തിൽ യഥാക്രമം ഗ്രാമപഞ്ചായത്ത്, ബ്ലോക്ക് പഞ്ചായത്ത്, ജില്ലാ പഞ്ചായത്ത് എന്നിവരുടെ വികസന ഫണ്ട് / ധനകാര്യ കമ്മീഷൻ വിഹിതം എന്നിവയിൽ നിന്ന് വകയിരുത്തുന്നതിനും തീരുമാനിച്ചു.
5. ജില്ലാ തലത്തിൽ ജില്ലാ കലക്ടറുടെ നേതൃത്വത്തിൽ ലൈഫ് മിഷന്റെ പ്രവർത്തനങ്ങൾക്ക് ആവശ്യമുള്ള തുക സ്വരൂപിക്കുന്നതിനും സംഭാവനകൾ സ്വീകരിക്കുന്നതിനും ഒരു പ്രത്യേക യജ്ഞം നടത്താൻ തീരുമാനിച്ചു.
6. ലൈഫ് മിഷന്റെ പ്രവർത്തനങ്ങൾ അവതരിപ്പിച്ച് കേന്ദ്ര സർക്കാരിന്റെ ധനസഹായം കൂടി ലഭ്യമാക്കുവാൻ നടപടി സ്വീകരിക്കുവാൻ തീരുമാനിച്ചു.

യോഗം 1 മണിക്ക് അവസാനിച്ചു.

യോഗത്തിൽ പങ്കെടുത്തവർ

1. ബഹു : ഡോ : കെ.റ്റി. ജലീൽ, തദ്ദേശ സ്വയംഭരണ വകുപ്പ് മന്ത്രി.
2. ബഹു : ഡോ :റ്റി.എം. തോമസ് ഐസക്, ധനവകുപ്പ് മന്ത്രി.
3. ബഹു : ശ്രീ. എ.കെ. ബാലൻ, എസ്. സി. / എസ്. റ്റി, നിയമ വകുപ്പ് മന്ത്രി.
4. ബഹു : ശ്രീമതി. കെ.കെ.ശൈലജ ടീച്ചർ, ആരോഗ്യം, കുടുംബ ക്ഷേമം, സാമൂഹ്യ നീതി വകുപ്പ് മന്ത്രി.
5. ബഹു : ശ്രീ. മാത്യു ടി. തോമസ്, ജല വിഭവ വകുപ്പ് മന്ത്രി
6. ബഹു : ശ്രീമതി. നളിനി നെറ്റോ, ചീഫ് സെക്രട്ടറി.
7. ശ്രീ. ടോം ജോസ്, അഡീഷണൽ ചീഫ് സെക്രട്ടറി, തൊഴിൽ നൈപുണ്യ വകുപ്പ്
8. ശ്രീ. ജയിംസ് വർഗ്ഗീസ്, അഡീഷണൽ ചീഫ് സെക്രട്ടറി, മത്സ്യ ബന്ധന തുറമുഖ വകുപ്പ്
9. ശ്രീ. പി.എച്ച്. കുര്യൻ, അഡീഷണൽ ചീഫ് സെക്രട്ടറി, റവന്യൂ വകുപ്പ്
10. ശ്രീ. ടി.കെ.ജോസ്, പ്രിൻസിപ്പൽ സെക്രട്ടറി, തദ്ദേശ സ്വയംഭരണ വകുപ്പ്.
11. ശ്രീ. റ്റി. ആർ. മീന, പ്രിൻസിപ്പൽ സെക്രട്ടറി, ധനവകുപ്പ് (Expenditure)
12. ഡോ. വി. വേണു, പ്രിൻസിപ്പൽ സെക്രട്ടറി, പട്ടിക ജാതി വികസന വകുപ്പ്.
13. ശ്രീ. ബി. ശ്രീനിവാസ്, പ്രിൻസിപ്പൽ സെക്രട്ടറി, ഉന്നത വിദ്യാഭ്യാസ വകുപ്പ്.
14. ശ്രീ. സി.എസ്. രഞ്ജിത്ത്, ബഹു. മുഖ്യമന്ത്രിയുടെ വികസന ഉപദേഷ്ടാവ്
15. ശ്രീമതി. ഉഷ ടൈറ്റസ്, സെക്രട്ടറി, പൊതു വിദ്യാഭ്യാസ വകുപ്പ്.

16. ശ്രീ. എം. ശിവശങ്കർ, ബഹു. മുഖ്യമന്ത്രിയുടെ സെക്രട്ടറി & ഓഫീസർ ഓൺ സ്പെഷ്യൽ ഡ്യൂട്ടി
17. ശ്രീമതി. ടിങ്ക ബിസ്മാൾ, സെക്രട്ടറി, ജലവിഭവ വകുപ്പ്
18. ശ്രീ. എ. ഷാജഹാൻ, സെക്രട്ടറി, തദ്ദേശ സ്വയംഭരണ വകുപ്പ്
19. ശ്രീ. വി.കെ. ബേബി, സ്പെഷ്യൽ സെക്രട്ടറി, തദ്ദേശ സ്വയംഭരണ വകുപ്പ്
20. ശ്രീ. എസ്. ഹരി കിഷോർ, സി.ഇ.ഒ. ലൈഫ് മിഷൻ & എക്സിക്യൂട്ടീവ് ഡയറക്ടർ കൂടുംബശ്രീ.
21. ശ്രീ. കെ. പി. അനിൽ, ബഹു. തദ്ദേശ സ്വയംഭരണ വകുപ്പ് മന്ത്രിയുടെ പ്രൈവറ്റ് സെക്രട്ടറി
22. ശ്രീ. വി.എസ്. സന്തോഷ്കുമാർ, എ.ഡി.ഡി.സി., ഗ്രാമവികസന വകുപ്പ്.
23. ശ്രീ. ജി. അനിൽ, ബഹു. തദ്ദേശ സ്വയംഭരണ വകുപ്പ് മന്ത്രിയുടെ അഡീഷണൽ പ്രൈവറ്റ് സെക്രട്ടറി
24. ശ്രീ. എം. അജിത്കുമാർ, അഡീഷണൽ ഡയറക്ടർ, പഞ്ചായത്ത്
25. ശ്രീമതി. ഗീത. സി, അഡീഷണൽ സെക്രട്ടറി, ആരോഗ്യ കുടുംബ ക്ഷേമ വകുപ്പ്

\*\*\*\*\*